

Міншчына таленавітая

ПА ГАЛОЎНАЙ ВУЛІЦЫ З АРКЕСТРАМ

У наступным годзе ўзорны духавы аркестр Вілейскай дзіцячай школы мастацтваў святкуе 30-гадовы юбілей. З гэтай нагоды яго ўдзельнікі рыхтуюць вялікі канцэрт.

Ніводнае значнае мерапрыемства ў Вілейцы, ды і наогул у вобласці, не абыходзіцца без удзелу гэтага калектыву. Літаральна ўвесь горад збіраецца, каб паглядзець яго выступленне ў суправаджэнні групы мажарэтак, якія з'яўляюцца неад'емнай часткай аркестра, школы і іх упрыгожаннем. Мажарэтка — гэта памочніцы тамбурмажора, галоўнага барабаншчыка. Звычайна яны маршыруюць у прыгожай форме. Найбольш часта — у кароткіх спадніцах з галунамі і ўпрыгожаннімі, у руках жэзлы або барабаны, якія адбіваюць рытм.

Створаны аркестр у 1989 годзе Фёдарам Гурай. Калектыў — стыпендыят спецыяльнага фонду Прэзідэнта Рэспублікі Беларусь па падтрымцы таленавітай моладзі. Дзесяць апошніх гадоў мастацкім кіраўніком і дырыжорам яго з'яўляецца Валерый Чачулін. За гэты час аркестр тройчы пацвярджаў званне «ўзорны», у 2019



годзе рыхтуецца зноў яго абараніць. За апошнія гады аркестр перажыў шмат узрушальных і адказных момантаў, падзей, прымаў удзел у многіх мерапрыемствах рэспубліканскага і міжнароднага ўзроўня. Напрыклад, у Першым Нацыянальным фестывалі духавых аркестраў «Фанфары Беларусі» стаў лаўрэатам у намінацыі «Дзіцячыя калектывы».

А наогул, у аркестра столькі ўзнагарод, што іх пералік склаў бы не адну старонку.

Узрост удзельнікаў — ад 10 і да 63 гадоў (гэта некалькі педагогаў, якія дапамагаюць мастацкаму кіраўніку і іграюць у аркестры).

У рэпертуары — у асноўным маршы, гімн. Калектыў не стаіць на месцы, развіаецца, выкарыстоўвае музыку беларускіх кампазітараў. Яго задача перш за ўсё — папулярызаваць айчыннае песеннае мастацтва. Яшчэ адзін кірунак — сучасная джазавая музыка.

Вядома, далёка не ўсе выхаванцы стануць прафесіяналамі, знакамітымі музыкантамі. Аднак, лічыць мастацкі кіраўнік, удзел у аркестры дапаможа іх станаўленню, дысцыплінуе. Юным музыкантам уласціва перш за ўсё пачуццё таварыскасці, калектывізму.

Таццяна ЛАЗОЎСКАЯ.

Перадсвяточнае

ЛЕДЗЯНАЯ РЭЗІДЭНЦЫЯ ДЛЯ ДЗЕДА МАРОЗА

Рэзідэнцыя адкрыецца ў Падмікольні 25 снежня, і герой свята пачне весці тут прыём наведвальнікаў з 13 да 14 гадзін. Для апартаментаў казачнага дзядулі прывязуць спецыяльны лёд, які не растае нават пры плюсовых тэмпературах. Ледзяныя фігуры зробіць спрактыкаваны ў гэтым майстры.

Незвычайным аб'яцае стаць вялікае па колькасці ўдзельнікаў тэатралізаванае шэсце «Чароўныя імгненні Новага года», якое таксама адбудзецца 25 снежня. У ім задзейнічаюць і галоўныя сімвалы года — чатырох сапраўдных парсючкоў. Наогул, навагодняя праграма ў Магілёве запланавана вельмі шырокая і разнастайная — каля ста мерапрыемстваў! Гэта танцавальна-забаўляльныя прадстаўленні, калядныя канцэрты, майстар-класы па вырабе навагодніх цацак, выстаўкі, кірмашы, флэшмобы, атракцыёны, дабрачынныя акцыі і шмат чаго іншага.

У апошнія дні 2018 года на плошчы Зорак у Магілёве для дзяцей пройдуць тэатралізаваныя навагоднія спектаклі на свежым паветры, а для дарослых на святлодыёдным экране будуць дэманстравацца рэтра-фільмы. У Падмікольніскім парку адбудзецца відовішчны масавы лыжны забег Дзядоў Марозаў.

Для галоўнага

зімняга персанажа

яе пабудуюць у Магілёве

Дарэчы, як адзначыла начальнік упраўлення адукацыі Магілёўскага гарвыканкама Ірына НОВІКАВА, для зручнасці бацькоў і бяспекі дзяцей падчас зімовых канікул у школах будуць працаваць гульнявыя пакоі, якія прымуць школьнікаў на 3-4 гадзіны ў любыя дні, акрамя выхадных і святочных. Больш падрабязную інфармацыю трэба шукаць на сайце канкрэтнай школы.

Начальнік Магілёўскага гарадскога аддзела па незвычайных сітуацыях Дзмітрый ГОЛУБЕЎ паведаміў, што забаўляльным установам горада, якія рыхтуюцца да прыёму карпаратываў, перададзены рэкамендацыі па правільнай арганізацыі масавых мерапрыемстваў. Людзі павінны ведаць правілы эвакуацыі і не выкарыстоўваць піратэхнічныя вырабы ў памяшканнях. Пры сучасных відах адстройвання, якое можа лёгка запальвацца, небяспечны нават бенгальскія агні.

А вось агні галоўнай ёлкі на плошчы Леніна магілёўскага Дзед Мароз запаліць ужо 22 снежня. Мюзікл «Навагодні бенефіс», які будзе суправаджаць гэта чароўнае дзейства, распачне чараду святочных навагодніх мерапрыемстваў.

Нэлі ЗІГУЛЯ.

«ЗАХАВАЕМ СІМВАЛ СВЯТА»

ТАКАЯ АКЦЫЯ ЎПЕРШЫНЮ ПРОЙДЗЕ Ў БЕЛАРУСІ

Яе правядуць лясгасы і Рэспубліканскі лясны селекцыйна-насенняводчы цэнтр (РЛСНЦ) з 21 па 31 снежня. Акцыя адбудзецца ва ўсіх населеных пунктах краіны, дзе жыве звыш 30 тысяч чалавек, паведамліў у прэс-службе Міністэрства лясной гаспадаркі.



Напярэдадні зімовых свят лясгасы і РЛСНЦ прапануюць беларусам набыць навагоднія дрэвы ў кадках, вазонах ці скрынках, захаваць іх да вясны (напрыклад, на балконе або дачы), а пасля высадзіць у найбліжэйшым лясніцтве падчас акцыі «Тыдзень лесу». Такім чынам кожны беларус зможа

зрабіць свой унёсак у азеляненне малой радзімы.

Арганізацыі сістэмы Міністэрства лясной гаспадаркі ўжо падрыхтавалі больш за 2,5 тысячы навагодніх дрэў у кадках і вазонах. У асартыменце — елка еўрапейская і елка калючая, хвоя звычайная, туя заходняя

і ядловец канадскі. Пры гэтым кожнаму пакупніку лясгасы і РЛСНЦ падораць інструкцыю па доглядзе атрыбута свята.

У міністэрстве адзначылі, што попыт на навагоднія дрэвы ў кадках штогод расце. Так, калі ў 2016-м было рэалізавана 557 такіх дрэў, то ў 2017-м — ужо 1603. Сёлета лесагаспадарчыя ўстановы таксама разлічваюць на павелічэнне попыту.

Нагадаем, што першыя ёлачныя базары ў краіне адкрываюцца ўжо 20 снежня. Адрасы гандлёвых пунктаў, дзе будзе прадстаўлена прадукцыя лясгасаў, у хуткім часе апублікуюць на сайтах Міністэрства лясной гаспадаркі і лесагаспадарчых устаноў.

Сяргей РАСОЛЬКА.

Замор'е



ГАЛАНДСКІ СУД АДМОВІЎ... У АМАЛАДЖЭННІ

69-гадовы жыхар Нідэрландаў Эміль Ратэлбанд звярнуўся ў суд з просьбай паменшыць узрост у яго дакументах на 20 гадоў, паведамляе The Guardian.

Паводле слоў мужчыны, ён зусім не адчувае сябе на 69 гадоў. Яго сапраўдны ўзрост перашкаджае яму знайсці працу і завязаць адносіны. Акрамя гэтага, ісцэц лічыць, што яго просьба адпавядае такім законным працэдурам, як змена імені або полу.

Нягледзячы на ўсе аргументы, нідэрландскі суд адхіліў іск. Адмова матываваная тым, што змяненне даты нараджэння прывядзе да знікнення запісаў з рэестра нараджэнняў, смерцяў, шлюбаў і зарэгістраваных адносін за 20 гадоў. Гэта, у сваю чаргу, можа мець юрыдычныя і сацыяльныя наступствы. Суд таксама адзначыў, што сучасныя людзі імкнуцца заставацца дагледжанымі і здаровымі як мага даўжэй, аднак гэта не можа быць аргументам на карысць змены даты нараджэння. Ратэлбанд не засмуціла адмова суда, і ён сабраўся падаваць апеляцыю. Паводле яго слоў, ён першы з «тысяч людзей, якія хочуць змяніць свой узрост».



ХЛОПЕЦ ПАДНЁС КАХАНАЙ ШЭСЦЬ ЗАРУЧАЛЬНЫХ ПЯРСЦЁНКАЎ

У амерыканскім Маямі, штат Фларыда, малады чалавек набыў шэсць заручальных пярсцёнкаў, каб зрабіць прапанову дзяўчыне, паведамляе Fox News.



32-гадовы манекеншчык Дэніс Браўн II грунтоўна падрыхтаваўся да заручын. Ён наняў арганізатара свят, які сачыў, каб усё ішло па плане. За яго знешнасць адказваў стыліст, памяшканне

афармлялі фларыст і драпіроўшчык, а здымкамі займаўся прафесійны фатограф. У вырашальны момант хлопец стаў на калена перад дзяўчынай і адкрыў пакуначак, у якім ляжалі шэсць заручальных пярсцёнкаў с дыямантамі розных памераў і формаў. «Мне вельмі з ёй пашанцавала, таму яна заслугоўвала шасці пярсцёнкаў на выбар», — растлумачыў ён потым у «Інстаграме». Дзяўчына была шакаваная і адказала згодай.



АДКРЫЎСЯ ПЕРШЫ ПЛЫВУЧЫ СУПЕРМАРКЕТ

Адбылося гэта, вядома ж, у месцы, якое славіцца сваімі незвычайнымі навінамі для заможных грамадзян свету, а менавіта ў Дубаі, паведамляе Arabian Business.



Невялікі магазін, які функцыянуе пад маркай адной французскай гандлёвай сеткі, размешчаны ў моры ў зоне дасягальнасці трох пляжаў і разлічаны ў першую чаргу на яхтсменаў і адпачывальнікаў на гідрацыклах.

Гандлёвы пункт на вадзе прапануе асартымент каля 300 найменняў тавараў. У першую чаргу гэта напоі, закускі, свежыя прадукты, сродкі асабістай гігіены, некаторыя медыцынскія прэпараты. Як адзначаецца, усе тавары былі старанна адабраныя для патрэб тых, хто знаходзіцца ў моры і не жадае хадзіць на бераг па тавары першай неабходнасці. Гандаль наладжаны такім чынам, што кліенту дастаткова падплысці да крамы, заказаць і аплаціць тавар, а затым проста забраць ужо спакаваныя пакупкі. Пасажыры яхтаў, якія не могуць ушчыльную наблізіцца да плывучай крамы, могуць заказаць прадукты па тэлефоне.

А да 2020 года ў Глазга павінна скончыцца будаўніцтва First Floating Village (Першая плывучая вёска) — першага ў свеце плывучага горада. Яго ўзвядзенне — частка буйнамаштабнага праекта пад назвай Clyde Waterfront (Узбярэжжа Клайда), які прадагледжвае маштабную рэканструкцыю берагоў ракі Клайд.

Іван КУПАРВАС.